

P7_TA-PROV(2013)0099

Il-katina tal-valur globali tal-qoton

Riżoluzzjoni tal-Parlament Ewropew tal-14 ta' Marzu 2013 dwar is-sostenibilità fil-katina tal-valur globali tal-qoton (2012/2841(RSP))

Il-Parlament Ewropew,

- wara li kkunsidra l-Artikolu 3, 6 u 21 tat-Trattat dwar l-Unjoni Ewropea,
- wara li kkunsidra l-Artikoli 206 u 207 tat-Trattat dwar il-Funzjonament tal-Unjoni Ewropea,
- wara li kkunsidra l-Protokoll 4 dwar il-Qoton għall-Att dwar il-Kundizzjonijiet ta' Adeżjoni tar-Repubblika Ellenika u l-Aġġustamenti għat-Trattati,
- wara li kkunsidra konvenzjonijiet ewlenin tal-Organizzazzjoni Internazzjonali tax-Xogħol (ILO), inklużi l-Konvenzjonijiet Nru 138 tas-26 ta' Ġunju 1973 rigward l-Età Minima għad-Dhul fl-Impjieg, Nru 182 tas-17 ta' Ġunju 1999 rigward il-Projbizzjoni u l-Azzjoni Immedjata għall-Eliminazzjoni tal-Agħar Forom tat-Thaddim tat-Tfal, Nru 184 tal-21 ta' Ġunju 2001 rigward is-Sigurtà u s-Saħħa fl-Agricoltura, Nru 87 tad-9 ta' Lulju 1948 dwar il-Libertà ta' Assoċjazzjoni u l-Protezzjoni tad-Dritt għall-Organizzazzjoni, Nru 98 tat-8 ta' Ġunju 1949 rigward id-Dritt għall-Organizzazzjoni u n-Negozjar Kollettiv, Nru 141 tat-23 ta' Ġunju 1975 rigward l-organizzazzjonijiet tal-ħaddiema rurali u Nru 155 tat-22 ta' Ġunju 1981 rigward is-sigurtà u s-saħħa tal-ħaddiema, u l-Konvenzjoni tan-Nazzjonijiet Uniti tal-20 ta' Novembru 1989 dwar id-Drittijiet tat-Tfal,
- wara li kkunsidra l-Programm Internazzjonali għall-Eliminazzjoni tat-Thaddim tat-Tfal (IPEC) and l-Programm “Understanding Children’s Work” (UCW),
- wara li kkunsidra s-sħubija tal-UE f’korpi internazzjonali tal-prodotti bażiċi (ICBs),
- wara li kkunsidra l-eżitu tal-71 Laqgħa Plenarja tal-Kumitat Konsultattiv Internazzjonali dwar il-Qoton (ICAC) li saret mis-7 sal-11 ta' Ottubru 2012,
- wara li kkunsidra r-Riżoluzzjoni tal-95 sessjoni tal-Kunsill tal-Ministri tal-AKP li saret f’Port Vila (Vanuatu) mill-10 sal-15 ta' Ġunju 2012,
- wara li kkunsidra r-riżoluzzjonijiet tiegħu tal-25 ta' Novembru 2010 dwar id-drittijiet tal-bniedem u l-istandards soċjali u ambjentali fil-ftehimiet ta' kummerċ internazzjonali¹ u dwar ir-responsabilità soċjali tal-kumpaniji fil-ftehimiet kummerċjali internazzjonali²,
- wara li kkunsidra r-Regolament (UE) Nru 978/2012 tal-Parlament Ewropew u tal-Kunsill tal-25 ta' Ottubru 2012 li japplika skema ta' preferenzi tariffarji ġeneralizzati³,
- wara li kkunsidra r-riżoluzzjonijiet preċedenti tiegħu dwar il-kummerċ fi prodotti bażiċi, l-aċċess għal materja prima, il-volatilità tal-prezzijiet tal-prodotti agrikoli bażiċi, is-swieq tad-derivattivi, l-iżvilupp sostenibbli, ir-riżorsi tal-ilma, it-thaddim tat-tfal u l-isfruttament tat-tfal fil-pajjiżi li qed jiżviluppaw,
- wara li kkunsidra r-Riżoluzzjoni tiegħu tal-15 ta' Diċembru 2011⁴, fejn iddeċieda li ma

¹ ĠU C 99 E, 3.4.2012, p. 31.

² ĠU C 99 E, 3.4.2012, p. 101.

³ ĠU L 303, 31.10.2012, p. 1.

⁴ Testi adottati, P7_TA(2011)0586.

jaghtix il-kunsens tiegħu għal Protokoll dwar it-Tessuti għall-Ftehim ta' Shubija u Kooperazzjoni bejn l-UE u l-Uzbekistan, minhabba tħassib relatat mal-użu tat-thaddim furzat tat-tfal fl-għelieqi tal-qoton,

- wara li kkunsidra l-Patt Globali tan-NU, l-istrategġija Ewropea għall-materja prima, l-istrategġija tal-UE għar-Responsabbiltà Soċjali Korporattiva, l-istrategġija tal-UE għall-Iżvilupp Sostenibbli, il-Koerenza tal-Politiki għall-Iżvilupp, u l-Qafas Strategiku tal-UE u l-Pjan ta' Azzjoni dwar id-Drittijiet tal-Bniedem u d-Demokrazija,
- wara li kkunsidra d-dikjarazzjoni tal-Kummissjoni tal-14 ta' Marzu 2013 dwar is-sostenibilità tal-katina tal-valur globali tal-qoton,
- wara li kkunsidra l-Artikolu 110(2) tar-Regoli ta' Proċedura tiegħu,
- A. billi l-qoton huwa fost dawk l-uċuħ tar-raba' l-aktar sinifikanti f'termini ta' użu tal-art, u huwa importanti fil-generazzjoni tal-impjegi u għall-komunitajiet rurali, il-kummerċjanti, l-industrija tessili u l-konsumaturi madwar id-dinja kollha u jikkostitwixxi prodott agrikolu bażiku vitali barra l-ikel;
- B. billi l-qoton huwa l-fibra naturali l-iktar użata u jitkabbar f'iktar minn 100 pajjiż, b'madwar 150 pajjiż involut fil-kummerċ tiegħu;
- C. billi huwa stmat li hemm 100 miljun unità domestika rurali involuti fil-produzzjoni tal-qoton, u billi s-settur tal-qoton huwa sors ewlieni ta' impjegi u dħul għal iktar minn 250 miljun ruħ fl-istadji ta' produzzjoni, ipproċessar, hżin u trasport ta' din il-katina tal-valur agrikola;
- D. billi l-produzzjoni tal-qoton hija ddominata miċ-Ċina, l-Indja u l-Istati Uniti, fejn l-Istati Uniti, l-Indja, l-Awstralja u l-Brażil huma l-akbar esportaturi, u ċ-Ċina, il-Bangladexx u t-Turkija huma l-ikbar importaturi; billi l-Uzbekistan huwa l-ħames l-akbar esportatur fid-dinja u s-sitt l-akbar produttur;
- E. billi parti kbira sew mill-importazzjonijiet tal-qoton tal-Bangladexx tintuża għall-manifattura tat-tessuti u l-ilbies orjentati lejn l-esportazzjoni, u din tammonta għal 80 % tal-esportazzjonijiet kollha tal-manifattura; billi l-parti l-kbira tat-tessuti u l-ilbies li jipproduċi jiġu esportati lejn pajjiżi żviluppati, b'mod partikolari l-Istati Membri tal-Unjoni Ewropea, il-Kanada u l-Istati Uniti tal-Amerika;
- F. billi fl-UE l-qoton huwa kkultivat f'madwar 370 000 ettaru minn madwar 100 000 produttur primarjament fil-Greċja u Spanja, bi produzzjoni ta' 340 000 tunnellata ta' qoton imfesdaq, li jammonta għal 1 % tal-produzzjoni globali ta' qoton imfesdaq;
- G. billi l-UE saret esportatur nett tal-qoton fl-2009 u għandha kwota tas-suq tal-esportazzjoni ta' 2,8%, fejn it-Turkija, l-Eġittu u ċ-Ċina huma d-destinazzjonijiet ewlenin tal-esportazzjoni tagħha;
- H. billi l-valur tal-esportazzjonijiet tal-industrija tat-tessuti u tal-hwejjeġ tal-UE fl-2011 kien jammonta għal EUR 39 biljun u l-industrija kienet timpjega l fuq minn 1,8 miljun haddiem f'146 000 kumpanija madwar l-UE¹;
- I. billi l-impatt ambjentali tal-qoton huwa aċċentwat bl-użu eċċessiv ta' pesticidi (li minnhom 7 % jintużaw fil-livell globali) insetticidi (li minnhom 15 % jintużaw fil-livell globali) u ilma, u dan iwassal għad-degradazzjoni u l-kontaminazzjoni tal-ħamrija u għat-telf tal-bijodiversità;

¹ 'The EU-27 Textile and Clothing Industry in the year 2011', European Apparel and Textile Organisation (Euratex), 2011.

- J. billi l-parti l-kbira tal-ħsad globali tal-qoton tiġi minn raba' saqwi, u dan ikompli jitfa' pressjoni konsiderevoli fuq ir-rizorsi tal-ilma ħelu; billi l-qoton huwa responsabbli għal iktar rilaxx ta' insettiċidi fil-livell globali minn kwalunkwe prodott tar-raba' ieħor;
- K. billi l-UE hija l-ikbar fornitur ta' assistenza għall-zvilupp relatata mal-qoton permezz tas-Sħubija UE-Afrika dwar il-Qoton u programmi oħra¹, u fl-2009 kienet l-importatur ewlieni tad-dinja ta' ħwejjeġ u tessuti tal-Pajjiżi l-Anqas Żviluppati (LDCs);
- L. billi r-riforma tas-Sistema ta' Preferenzi Ġeneralizzati (SPĠ)² tal-Unjoni se ssaħħaħ l-inċentivi għar-rispett tad-drittijiet bażiċi tal-bniedem u tax-xogħol u tal-istandards ambjentali u ta' governanza tajba permezz tal-iskema SPĠ+;
- M. billi huwa diffiċli li tiġi stmata l-manjitudini reali tat-tħaddim tat-tfal fil-katina ta' valur tal-qoton minħabba informazzjoni mhux kompluta u frammentata;
- N. billi l-ILO tikkalkula li iktar minn 215-il miljun tifel u tifla madwar id-dinja huma tfal li jaħdmu u li 60 % minnhom jaħdmu fis-settur agrikolu³;
- O. billi, għall-fini ta' din ir-risoluzzjoni, it-tħaddim tat-tfal kif definit mill-ILO bil-Konvenzjonijiet Nru 138 dwar l-Età Minima għad-Dħul fl-impjieg u l-Konvenzjoni Nru 182 rigward il-Projbizzjoni u l-Azzjoni Immedjata għall-Eliminazzjoni tal-Agħar Forom tat-Tħaddim tat-Tfal, rispettivament;
- P. billi jsehħu forom differenti ta' tħaddim ta' tfal u xogħol furzat f'maġġoranza kbira tal-pajjiżi produttori ewlenin tal-qoton madwar id-dinja waqt il-kultivazzjoni, il-ħsad tal-lent u ż-żerriegħa u t-tfesdiq tal-qoton⁴;
- Q. billi t-tħaddim tat-tfal u x-xogħol furzat fis-setturi tat-tessuti u tal-qoton ma jistax jiġi indirizzat b'mod iżolat mill-kawżi ewlenin tiegħu: il-faqar rurali u n-nuqqas ta' alternattivi għall-ġenerazzjoni tad-dħul, il-protezzjoni insuffiċjenti tad-drittijiet tat-tfal, in-nuqqas ta' edukazzjoni obligatorja fis-seħħ għat-tfal kollha, l-istrutturi riġidi tal-komunità u l-attitudnijiet prevalenti;
- R. billi l-kundizzjonijiet tax-xogħol, inklużi l-istandards tas-saħħa u sikurezza, kif ukoll il-livelli tas-salarji, jibqgħu kwistjoni ta' tħassib kbir fil-produzzjoni tal-qoton u l-manifattura tat-tessuti u l-ilbies, b'mod partikolari fl-LDCs u l-pajjiżi li qed jiżviluppaw; billi mill-2006, 470 ruħ fil-Bangladexx waħdu nqatlu f'nirien li nfirxu f'kumpaniji tessili;
- S. billi l-ICAC jgħaqqad 41 pajjiż li jipproduċu, jikkunsmaw u jinneozjaw il-qoton u għandu l-għan li jsaħħaħ it-trasparenza fis-suq tal-qoton billi jżid is-sensibilizzazzjoni, irawwem kooperazzjoni internazzjonali, jiġbor data statistika u jipprovdi informazzjoni teknika u previzjonijiet dwar is-swieq tat-tessuti u tal-qoton;
- T. billi l-ICAC għadu wieħed mill-ftit ICBs li l-Unjoni għadha mhux membru tagħhom, u billi attwalment hemm seba' Stati Membri tal-UE li huma membri tal-ICAC;

¹ Il-valur totali ta' assistenza għall-iżvilupp għall-industrija tal-qoton Afrikana mill-UE u l-Istati Membri tagħha mill-2004 jeċċedi EUR 350 miljun. Ara d-data tal-Organizzazzjoni Dinjija tal-Kummerċ dwar l-assistenza għall-iżvilupp tal-qoton, 31.5.2012.

² Testi adottati tat-13 ta' Gunju 2012, P7_TA(2012)0241.

³ ILO-IPEC, 'Global Child Labour Developments: Measuring Trends from 2004 to 2008', 2011.

⁴ 'Literature Review and Research Evaluation relating to Social Impacts of Global Cotton Production for ICAC Expert Panel on the Social, Environmental and Economic Performance of Cotton (SEEP)', Lulju 2008.

- U. billi l-qoton huwa kruċjali għall-oġġettivi agrikoli, kummerċjali u ta' żvilupp tal-Unjoni;
- V. billi l-adeżjoni tal-Unjoni mal-ICAC ssahha il-kooperazzjoni dwar il-kwistjonijiet relatati mal-qoton, tagħmel l-azzjoni tal-Unjoni aktar konsistenti u żżid l-influwenza tagħha fl-iffissar tal-“agenda tal-qoton”;
- W. billi s-sħubija fl-ICAC tippermetti li l-Unjoni ssahha l-aċċess għall-informazzjoni u l-konsulenza analitika u tiffaċilita r-rabtiet u s-sħubiji bejn is-settur tessili, il-produtturi tal-qoton u l-awtoritajiet pubbliċi;
- X. billi l-Parlament se jintalab jagħti l-approvazzjoni tiegħu għall-adeżjoni tal-Unjoni mal-ICAC;
 1. Jitlob li jkomplu jiġu missielta l-miżuri ta' tagħwiġ tal-kummerċ u li titjieb it-trasparenza fis-swieq tad-derivattivi ta' komodità;
 2. Ihegġegħ lill-partijiet interessati kollha fis-settur tal-qoton biex, mingħajr aktar dewmien, jaħdmu flimkien permezz tal-ICAC sabiex jimminimizzaw drastikament id-degradazzjoni ambjentali, inkluż l-impatt fuq l-ilma u l-użu ta' pesticidi u l-insettisidi; jenfasizza li dawn il-metodi mhux sostenibbli ta' produzzjoni jimminaw il-kundizzjonijiet għall-produzzjoni futura tal-qoton; iqis l-adeżjoni tal-Unjoni mal-ICAC bħala strumentali għall-iżvilupp ta' programm ta' hidma komuni tal-ICAC f'din id-direzzjoni;
 3. Jissottolinja l-importanza li jiġu missielta l-ksur tad-drittijiet tal-bniedem u d-dritt tax-xogħol u t-tniġġis ambjentali tul il-katina tal-valur tal-qoton, inkluż fis-setturi tat-tessuti u tal-ħwejjeġ; jissuggerixxi li l-ICAC jiżviluppa metodu li jiffaċilita l-monitoraġġ indipendenti mill-NGOs ta' vjolazzjonijiet tad-drittijiet tal-bniedem permezz tal-katina tal-valur tal-qoton, ladarba hija membru tal-ICAC, sabiex timpenja ruħha f'din il-kwistjoni
 4. Jenfasizza l-ħtieġa li jinholqu kundizzjonijiet ġusti għal produtturi fuq skala żgħira minn pajjiżi li qed jiżviluppaw biex jiksbu aċċess għall-katini tal-valur ewlenin li jservu l-industrija tat-tessuti u tal-ħwejjeġ tal-Unjoni, jitolgħu l-katina tal-valur tal-qoton, tat-tessuti u tal-ħwejjeġ u jifhmu l-potenzjal tal-qoton organiku u tal-kummerċ ġust; jistieden lill-Kummissjoni tistudja kif il-legiżlazzjoni fl-UE dwar l-akkwist pubbliku tista' tagħti spinta lill-introduzzjoni tal-qoton b'kummerċ ġust;
 5. Ihegġegħ lill-Kummissjoni, fil-kuntest tan-negożjati dwar il-Ftehimiet ta' Sħubija Ekonomika u l-pjanijiet ta' żvilupp nazzjonali tal-Istrument ta' Kooperazzjoni għall-Iżvilupp, biex issahha l-isforzi tagħha għall-appoġġ ta' strateġiji nazzjonali u reġjonali dwar il-qoton fl-LDCs li jipproduċu l-qoton;
 6. Jikkundanna bil-qawwa l-użu tat-tħaddim tat-tfal u t-tħaddim furzat fl-għelieqi tal-qoton;
 7. Huwa tal-fehma li qafas olistiku u kkoordinat li jindirizza l-għeruq tal-kawżi tat-tħaddim tat-tfal u li jiġi implimentat fuq bażi fit-tul biss jista' jwassal għal katina tal-valur tal-qoton iktar sostenibbli; jitlob, madanakollu, li l-UE tiegħu bis-serjetà kull allegazzjoni ta' skjavità jew xogħol furzat fil-katina ta' provvista tal-qoton u biex tirreagixxi b'sanzjonijiet xierqa;
 8. Jenfasizza li s-sostenibilità tas-settur tal-qoton tiddependi fuq il-produtturi tiegħu, il-kummerċjanti, il-fornituri tal-elementi li jidhru fil-produzzjoni, il-bejjieġha bl-immut, id-ditti, il-gvernijiet, is-soċjetà ċivili u l-konsumaturi; jinnota li l-iskemi ta' kummerċ ġust jipprovdu għal kooperazzjoni aktar mill-qrib bejn il-konsumaturi u l-produtturi, inter alia fis-settur tal-qoton, li l-għarfien espert tagħhom u l-aħjar prattiki tagħhom għandhom jiġu vvalutati mill-Kummissjoni;

9. Jistieden lill-pajjizi produtturi tal-qoton kollha joħolqu ambjent li jippermetti monitoraġġ u rappurtar adegwat tal-kundizzjonijiet tax-xogħol fis-settur tal-qoton min-naħa tal-gvern, l-industrija, NGOs indipendenti u l-entitajiet marbuta mat-trade unions, u biex jappoġġjaw lill-organizzazzjonijiet u t-trade unions tal-bdiewa fl-isforzi tagħhom biex jgħollu l-livelli tal-introjtu u jtejbu l-kundizzjonijiet tax-xogħol fl-għelieqi tal-qoton; jissottolinja l-ħtieġa għal dawk li jaħdmu fil-qalba tal-industrija tal-qoton biex jaqilgħu għajxien deċenti mill-ħidma tagħhom u jaqsmu l-benefiċċji akkumulati mill-pajjizi li jipproduċu l-qoton;
10. Jilqa' l-“Better Cotton Initiative (BTI)”, il-“Cotton Made in Africa”, il-“Global Organic Textile Standard (GOTS)” u inizjattivi oħra magħmula minn diversi partijiet interessati li għandhom l-għan li jzidu s-sostenibilità tal-katina tal-valur tal-qoton u tat-tessuti;
11. Ihegġegħ lil dawk il-pajjizi li għad iridu jirratifikaw il-Konvenzjoni tan-NU dwar id-Drittijiet tat-Tfal, il-Konvenzjonijiet Nru 138 u 182 tal-ILO jew il-Konvenzjonijiet 87, 98, 141 u 155 sabiex jirratifikawhom u jimplementawhom bil-heffa; huwa tal-fehma li l-gvernijiet għandhom jadottaw il-politiki xierqa kollha sabiex irawmu sensibilizzazzjoni tar-regoli nazzjonali u internazzjonali eżistenti dwar it-thaddim tat-tfal u konvenzjonijiet ewlenin tal-ILO, matul il-katina tal-produzzjoni tal-qoton kollha kemm hi;
12. Ifakkar li l-preferenzi mogħtija permezz tal-SPĠ tal-Unjoni, l-istrument ewlieni tal-politika kummerċjali tagħha għall-promozzjoni tad-drittijiet bażiċi tal-bnieden u tax-xogħol u tal-iżvilupp sostenibbli, jistgħu jiġu rtirati temporanjament f'każ ta' ksar serju u sistematiku tad-drittijiet bażiċi tal-bniedem u tax-xogħol minquxa fil-konvenzjonijiet bażiċi tan-NU u tal-ILO; jenfasizza r-responsabilità ta' kumpaniji Ewropej biex ikunu konformi ma' dawn l-istandards fil-katini ta' provvista tagħhom;
13. Jenfasizza l-importanza tal-arranġament speċjali ta' inċentiv għall-iżvilupp sostenibbli u l-governanza tajba (GSP+);
14. Jistieden lill-Kummissjoni Ewropea tistudja u, jekk xieraq, tressaq quddiem il-Parlament Ewropew proposta legiżlattiva dwar mekkanizmu ta' traċċabilità effettiv għall-prodotti manifatturati permezz tat-thaddim tat-tfal jew thaddim furzat;
15. Jistieden lill-Kunsill jieħu deċiżjoni dwar il-modalitajiet tas-sħubija fl-ICAC, biex l-Unjoni jkollha aċċess għall-ICAC b'kompetenza esklussiva;
16. Jistieden lill-parteciċipanti tal-katina tal-valur tal-qoton jevitaw miżuri unilaterali bħalma huma l-projbizzjonijiet fuq l-esportazzjoni, biex jirsistu għal trasparenza u koordinazzjoni ikbar sabiex jitnaqqsu l-volatilità tal-prezz u l-possibilità ta' spekulazzjoni, u jaħdmu biex jiżguraw it-traċċabilità tal-kummerċ tal-fibra tal-qoton fis-suk miftuħ;
17. Iqis li huwa importanti li l-produzzjoni tal-qoton fl-Unjoni tiġi ssalvagwardjata, filwaqt li jissahħu l-miżuri tranżitorji ta' ristrutturar għar-regġuni l-aktar affettwati;
18. Jistieden lill-ICAC jevalwa regolarment, permezz tal-Panel ta' Esperti tiegħu dwar il-Prestazzjoni Soċjali, Ambjentali u Ekonomika tal-Qoton (SEEP), l-impatti soċjali u ambjentali tal-produzzjoni tal-qoton u jippubblika r-riżultati;
19. Jistieden lill-ICAC jikkunsidra l-possibilità li tinholq skema globali effettiva tat-tikkettar li tiggarantixxi li l-prodotti jkunu ġew prodotti mingħajr l-użu tat-thaddim tat-tfal jew xogħol furzat fi kwalunwe stadju tal-katina ta' provvista u tal-proċess ta' produzzjoni;
20. Jistieden lir-Repubblika Popolari taċ-Ċina, l-ikbar suq tal-qoton bl-ikbar riżervi ta' qoton, tikkunsidra li tingħaqad mal-ICAC u tieħu rwol kostruttiv fis-settur tal-qoton; jistieden ukoll lir-Repubblika Popolari taċ-Ċina tikkumbatti l-użu ta' thaddim tat-tfal u xogħol

furzat fis-settur tal-qoton u tat-tessuti;

21. Jistieden lill-Kummissjoni:

- i. tirrapporta regolarment lill-Parlament dwar il-ħidma u l-attivitajiet tagħha fl-ICBs, inkluż l-ICAC;
- ii. tagħmel uzu sħiħ mill-potenzjal tas-sħubija fl-ICAC sabiex tirsisti għal sostenibilità u trasparenza ikbar fil-industirja tal-qoton u l-ħwejjeg u għas-sostenibilità;
- iii. tirreagixxi bil-ħeffa għal kwalunkwe restrizzjoni possibbli għall-esportazzjoni tal-qoton u għal azzjonijiet oħra li jwasslu għal volatilità eċċessiva tal-prezzijiet;
- iv. tkompli tiżgura li tinstema' l-vuċi ta' dawk li jkabbbru, ifesdqu u jinnegozjaw il-qoton u ta' dawk li jagħmlu riċerki dwaru;
- v. ittejjeb il-koordinazzjoni, il-ġbir ta' data statistika, il-previżjonijiet, il-qsim tal-informazzjoni u l-monitoraġġ tal-katini tal-valur u l-provvista globali tal-qoton;

22. Jaghti istruzzjonijiet lill-President tiegħu biex jgħaddi din ir-risoluzzjoni lill-Kunsill u lill-Kummissjoni, lill-ICAC, lill-ILO, lill-Organizzazzjoni tal-Ikel u l-Agrikoltura tan-Nazzjonijiet Uniti (FAO), lill-Fond Internazzjonali għall-Iżvilupp Agrikolu (IFAD), lill-Fond tan-Nazzjonijiet Uniti għat-Tfal (UNICEF), lill-Bank Dinji, lill-Organizzazzjoni Dinjija tal-Kummerċ (WTO) u lill-Gvern tar-Repubblika Popolari taċ-Ċina.